

ID-DOTA TA' OMMI

Rafel Bonnici Cali
u Ohtu Lorenza

Minn żmien għal żmien qed nipubblikaw xi artiklu li jkun deher fl-Imnara ta' bosta snin ilu, u li ma jkunx għadu aċċessibli b'mod komdu għall-qarrejja tagħna. Dan l-artiklu li qed inġibu f'din il-ħarġa kien deher l-ewwel darba fl-Imnara Nru. 11, 1988.

Rafel Bonnici Cali twieled fil-11 ta' Ġunju, 1907, u f'din il-kitba qed jiddeskrivi kif kienet armata id-dar l'ommu fiż-żminijiet ta' wara l-ewwel Gwerra Dinjija.

Għalkemm ommi, Marija Carmela mwielda Cali` tejġet fl-1895 meta kellha tmintax-il sena, nistghu nqisu li d-dota li hadet minn għand missierha, Mastru Wenzu Cali, illum saret ta' siwi għall-folklor billi l-hajja u d-drawwiet inbidlu hafna, speċjalment l-ghamara tad-dar u hwejjeġ ohra li dari kienu jingħataw b'dota lix-xebbiet. Dawn l-oġġetti qodma illum saru stmati bħala antikitajiet u bdew jissejhu xoghlijiet Vittorjani minn isem ir-Regina Vittorja li damet issaltan fuq il-gżejjer tagħna snin twal, li matulhom dahlu f'Malta drawwiet u oġġetti Ingliżi fit-tiżjin tad-djar. Issa aħna ġa kellna oġġetti ta' nfluwenza Taljana, Franciża, Spanjola, Griega, u Għarbija, u ma nġhidu xejn, xoghlijiet Maltin antiki bħas-senqu u s-siġġijiet tal-maqgħad tas-soghda u sodod tal-hadid lixx bla ornamenti.

Għalhekk fid-dota ta' ommi kien hemm xoghlijiet tradizzjonali Maltin fosthom siġġijiet komuni bil-maqgħad tas-soghda, banketti, mwejjed u gwardarobba, armarju, kif ukoll kradenza, u libreriya nofsha kxaxen u nofsha hġieġ, verżjoni Maltija tal-iskrittorju Taljan, u bureau Franciż li xi Maltin isejhulu *skansija*. Imma ommi kellha wkoll għamara ta' tip Ingliż fosthom ix-*showcase* li dari kienet imsejja vetrina, s-*sideboard* li dari kien imsejjah *xafunier*, u affarijiet ohra li issa naraw kif żejnet id-dar bihom.

Ommi kienet mara li kienet thobb tirrakkonta fuq il-hajja tagħha, u fost hwejjeġ ohra kienet qatitna fuq it-tieġ tagħha ma' missieri, Fredu Bonnici, u fuq l-ewwel dar li krew f'Hal Tarxien fejn kien sar it-tieġ tagħhom. Hi u l-gharus kienu t-tnejn mill-Birgu. F'dak iż-żmien, innannu Wenzu, missier ommi, kien qed jahdem billi jghin lil huh, il-famuż pittur Guze, fil-pittura tal-kor tal-knisja ta' dan ir-rahal; it-tieġ sar f'din il-knisja, u għalhekk ġew bosta mistednin mill-Birgu.

Id-dar tal-gharajjes f'dan ir-rahal kienet fi Triq Lanzun, dar żghira, mhux antika wisq, iżda saritilha zieda ta' dik li tisseyjah antiporta wara l-bieb ta' barra, bħall-użu tal-ibliet. Din kienet bieb, li aktarx kienet tisseyjah ukoll *boxxla*, jew bieb tal-hġieġ, haġa li ntgħogħot hafna, u għalhekk saru ohrajn bħala fi djarr ohra tar-rahal. Fl-intrata tad-dar, ommi poġġiet il-pożambrella, biċċa għamara moderna għal dak iż-żmien, mahsuba biex magħha tiddendel l-umbrella, il-kappell, il-basket, u bżonnijiet ohra kemm għan-nisa kif ukoll għall-irġiel. Din il-biċċa għamara kellha wkoll mera, biex dak li jkun jara wiċċu u lbiesu qabel johroġ barra. Fl-irkejjen kien hemm gastri tal-ġebel, qishom kolonni bil-qsari fuqhom, u fil-ġenb kien hemm bieb li jagħti għall-kamra tal-persjana, imsejja hekk għax it-tieqa li tagħti għat-triq ikollha l-purtelli mixquqin biex wiehed jista' jara x'hemm fit-triq bla hadd ma jara, u jista' jissemma' x'ingħad barra t-triq, għalhekk kienu laqqmu l-persjana bħala "l-post tas-sindikajri". F'din il-kamra kien hemm *sofa* li l-antiki kienu jsejhulu *kanape*, *pultruna*, u għadd ta' siġġijiet għal min iżur id-dar, waqt li fin-nofs kien hemm mejda żghira, u lampa tal-pitrolju mdendla mas-saqaf, b'ċirku u ktajjen tal-mejtal, xogħol impurtat minn Franza, għax fir-rahal la kellna gass, u lanqas dawl elettriku. Mal-hitan kien hemm xi erba' nkwatri - stampi ta' veduti u xi inċiżjonijiet - fi gwarniċ tal-kawba, kif ukoll ċewġ brazzi bix-xema'. Mill-kontra-ntrata wiehed kien jidhul fil-kamra tal-ikel li kienet imzejna b'mejda, *sideboard* (xafunier), kif ukoll armarju jew dispensa għall-harsien tal-hobz,

għobon, u ikel iehor, kollox tal-injam tal-abjad miżbugħ. Is-siġġijiet kienu tas-soghda, u mal-hajt kien hemm stampa sabiħa tal-Aħhar Ċena ta' Kristu mal-Appostli, inkwatu li għadu għandna sallum. Imbagħad kien hemm il-kċina, bis-soltu fuklar kbir tal-ġebel, iżda kien hemm il-famuż kenur tal-ġebel ukoll, u bl-imrewħa tonda tiegħu mahduma mill-weraq tal-palm, xogħol l-Għarab li jiġu mill-Affrika ta' Fuq, li kienu jbiegħu ukoll żejt taż-żebbuġa, helwa tat-Tork, karawett, habbghaziż, purkani (kutri hoxnin tas-suf) tapiti, u hsajjar tal-qasab tajbin għall-bibien kontra d-dubbien. Fil-kċina kien hemm id-dugh mehtieġ: ġarra kbira li għadha għandna, qolla, bomblu, lembija, zingla, bwieqi u buqari tal-fuħħar, u borom, kzazel, u pagni tax-xaqquf. Fost affarijiet ohra kien hemm borma speċjail, tisseyjah baqra, bil-ghatu, li fiha kien jissajjar il-fenek; borma kurjuża li flit għad fadal minnha. Mill-kċina kien hemm il-bieb għall-bitha u biċċa hamrija, li fiha kien hemm ġarra kbira li fiha jintefa' l-irmied tal-fuklar u l-kenur halli jithallat mal-ilma u b'hekk fid-dar ikun hemm il-lissija li tintuża flok is-sapun biex il-hwejjeġ jtnaddfu aħjar.

Mill-kontra-ntrata kien jibda t-taraġ għas-sular ta' fuq fejn kont issib karma tal-irqad bit-tieqa u l-gallarija għat-triq, u din kienet imzejna bl-aħjar għamara tal-kawba: gwardarobba, gredenza, kommodina, mejda tat-twaletta, mejda tal-friskatur (lavaman), kollox imzejjen bl-iskultura u bl-uċuh tal-irham abjad. Kienu xogħol mill-aħjar tad-ditta Serracino ta' Bormla. Kien hemm ukoll sodda kbira tal-hadid fondut bil-pumi tar-ram fuq l-erba' pilastru. Tiskantaw meta tkunu tafu li kollha f'sett qamu biss ghoxrin lira. Din is-sodda kellha testiera ddekorata u ċelu biex miegħu jiddendlu l-purtieri tal-kurtinaġġ abjad bil-frenza u l-bizzilla, li għadu għandna b'tifkira. Ukoll l-ghamara li semmejt għadha għandna fi stat tajjeb u turi l-istil Vittorjan Malti.

Hawn insibu wkoll għadd ta' siġġijiet tal-qagħqa, bil-maqgħad tal-kannadindja, kif ukoll sopraporti tal-injam miksija bi pjanċi tar-ram

ddekorat imqabbeż (bassoriljev), li ghadhom ghandna wkoll. Fuq is-sodda kien hemm kwadru tas-Sagra Familja, u mal-hitan kwadri taż-żejt, fosthom Sant'Anna u San Ġakbu li ommi wirtet minn ghand in-nanniet. F'dan is-sular kien hemm ukoll żewġ kmamar iżgħar, b'ghamara aktar sempliċi, bħal sigġijiet ta' Trieste, b'maqgħad kwadru. F'wahda minn dawn il-kmamar kien hemm l-ixkaffa tal-Madonna, imsejha hekk għax fuqha kien hemm xbieha tal-Madonna bil-Bambin, u tazza taż-żejt tixgħel bi ftıla żgħira msejha lumina, xkaffa li kont issibha f'kull dar Maltija, saħansitra f'kull hanut tax-xogħol u kummerċ. Ahna u neżlin it-taraġ, niltaqgħu ma kolonna tal-ġibs verġni f'kull rokna, bi statwi ta' qaddisin fuqhom, maħduma wkoll bil-ġibs, li kienu moda hafna. Minn dawn fadliina l-figura ta' San Ġwann Battista, tfajjel mill-isbah, u statwa tal-Madonna tal-Karmnu, it-tnejn ghadhom kif żebagħhom in-nannu Wenzu li kien artist, restawratur tal-pittura, u nduratur. Fadliina wkoll statwi żgħar tal-*Ecce Homo* u d-Duluri li kienu jitpoġġew fuq il-gredenza flimkien ma' żewġ vażuni bil-fjuri artifiċjali taħt il-bozza tal-ħġieg. Nistħajjel li tghidu "din id-dar imżejna qisha knisja", u tabilhaqq, il-ġenituri tiegħi kienu jqisu d-dar l-istess bħad-dar t'Alla, biex Alla jkun il-padrin tad-djar tagħna skont l-ghajdut ta' niesna l-antiki.

Mhux ta' min jinsa li barra l-ghamajjar u oġġetti oħra li semmejt, ommi kellha dota ikbar – il-hila ta' mohħha u x-xogħol ta' jdejha, bħal hwejjeġ u bjankerija li hadmet b'idejha stess. Kienet tinqala' għax-xogħol tal-hjata, bizzilla, rakmu, u għalhekk żejnet hwejjiġha, li minnhom fadliina xi ftit immarkati bl-inizjali tagħha M.C.C., irrakkmati bil-harir minn idejha stess, għax hekk kienet l-użanza tax-xbejbiet ta' żmienha. Kellha għalhekk magna tal-hjata li ghadha wkoll ghandna, li min jaf kemm hadmet biha biex tagħmlilna l-hwejjeġ, u kemm iffrankat flus biex setgħet iżżomm id-dar mill-aħjar li setgħet, għax missieri ma kellux qligħ kbir. Tifkriet oħra huma xaqliba u lożor bil-marki tagħha rrakkmati fuqhom, u kutri li għamlet bil-bċejeċ tad-drapp qadim, li hietet ma' xulxin,


b'bosta kuluri, irhas imma tajbin. Kellha wkoll habta tqatta' l-fdal ta' drappijiet fi bċejeċ żgħar, u thithom fuq drapp tal-ixkejjer u toħroġ minnhom tapiti għall-art, b'disinni mill-isbah li tfassal hi stess. Għad fadliina wiehed li għamlet b'tifkira ta' meta telgħet fuq it-tronn ir-regina Elizabetta t-Tieni, li juri sfond ikhal u f'nofsu l-ittri E.R. Il sofor u burdura sewda. L-x-xogħol ta' jdejha hu l-ikbar tifkira tagħha.

Mad-dota tagħha missieri kien ġab miegħu ftit xarbitelli oħra, fosthom arloġġ tal-kampnar, imsejjah hekk għax il-kaxxa tiegħu tal-kewba kellha għamla ta' kampnar ta' knisja bil-ponta. Dan kien jissejjah ukoll arloġġ tal-lira, għax daqshekk kien jinxtara (1). Kien idoqq is-sieghat fuq molla, u għadu ghandna.


Meta l-familja kibret, missieri ried jikri dar akbar, iżda sidha għazel li ma riedx jikriha lill-ġenituri tiegħi, għax qal li huma jhobbu jksu l-hitan bl-inkwatri, u għalhekk bl-imsiemer kienu jagħmlu hsara lill-hitan. Kien bniedem injorant u xħih, u ma kellu l-ebda nkwatru f'daru li kienet qisha habs. Dan l-imsejken kien miet bi tbaqbiqa għax qribu mar joqgħod Inġliż li dahħal it-telefon, u hadha mal-haddiema li ġew iwahħlu l-linja mal-hajt għax qal li se jirrovinawlu l-faċċata tad-dar. Mur ġibu llum meta mad-dar tiegħu għaddew linji mhux biss tat-telefon, imma wkoll tal-*Cable Radio* u erba' linji tal-elettriku!

Rajna kif kienet imżejna d-dar tal-ġenituri tiegħi li tixhed il-kultura tagħhom; nies tal-medja klassi li kien jisthoqqilhom igawdu r-rispett tal-ġirien u tar-rahall kollu, u b'hekk saru biċċa wahda magħhom u baqgħu maħbubin sa mewthom.

(1) Il-fehma li l-arloġġ tal-lira jghidulu hekk għax "daqshekk kien jiswa" hi mxerrda hafna u llum issibha kkwotata anke fuq l-*internet*. Imma daż-żmien din l-idea m'għadhiex moda u wisq probabbli li m'hijiex minnha u hi fehma żbaljata. Id-direzzjoni tal-Imnara tixtieq tirreferi l-qarrejja għall-artiklu ta' Giovanni Bonello li jġib l-isem *Notes for a History of Time-Keeping in Malta* li deher fil-ktieb *Histories of Malta – Fignments and Fregments*. Il-parti tal-artiklu li tirreferi għall-arloġġ tal-lira qiegħda f'paġna 93 sa 95.



Arloġġ tal-Kampnar



Arloġġ tal-lira